

بئله ٲيوه

د

Ketabton.com

گل ٲا چا الفت

## فهرست

سر ليك:	مخ:	سر ليك:	مخ:
خپله ژبه	۱-۲	زه دې پي	۱۲
خپل مليت ساتل	۲-۳	حقيقت	۱۳-۱۴
حرکت او وېبستوب	۴	دمجبت رنبا	۱۴
لوئيدل او جدیت	۵-۶	شاعر او ادب	۱۴-۱۵
پوره ژوندون	۷-۸	شاعر او عالم	۱۵-۱۷
د ژوند مقصد	۸-۱۰	دورې رنبا	۱۷-۱۹
گڼل	۱۰-۱۱	خوړژوند	۲۰-۲۱
زړه او سترگې	۱۱-۱۲		

# بِسْمِ اللّٰهِ الرَّحْمٰنِ الرَّحِیْمِ

## خپله ژبه

دغه لمر چې پاس په آسمان کې زمونږ د پاسه ځلېږي او پخپل نوراو حرارت د ځمکې دمخ په بوټو او ژوندیو شیانو کې دنشوي نما قوت پیدا کوي همدغه شان یو بل معنوي لمر هم شته چې وړانګې او پلوشې یې دانسان په زړه او دماغ ولېږي او له انعکاس څخه یې افکار او خیالات پیدا کېږي، دا افکار یا خیالات چې د الفاظو او کلماتو په جامه کې څرګندشي نطق، خطابه، شعر موعظه، نصیحت او داسې نور ورته ویل کېږي چې دا ټول د ژبې ترعمومي عنوان لاندې راځي او انسان ورباندې له نورو حیواناتو امتیاز پیدا کوي.

نوویلی شو چې زمونږ الفاظ او کلمات تش هغه اصوات نه دي چې له مرغانو او نورو حیواناتو اوریدل کېږي، بلکه دا زمونږ د زړه غږ او د فکر فانوس دی چې زمونږ فکري رڼا او نور زیاتوي او مونږ په همدغه وسیله کولی شو چې یو د بل په مقصد پوه شو او یوله بله فکري او معنوي استفاده وکړو. دا باید مونږ ومنو چې که انسان دنطق او ویناقوت نه لرلی او دافکار و او خیالاتو د جریان د پاره یې دا مجرا نه درلودی هیڅکله به دغه ذهني او عقلي ارتقا نه وه کړي اونه به یې له نورو حیواناتو دومره توپیر درلود. نو زمونږ ویناکه څه هم د هغې رڼا زیږنده ده چې له یوه ډیر لوړ اسمانه زمونږ ذهن ته راښکته کېږي مګر ددې رڼا په زیاتوالي کې زښت ډیر تاثیر اودخل هم لري چې باید په ډیر زیات اهمیت ورته قایل شو.

دا هم باید وویل شي چې ددغه معنوي لمر فیضان چې انسان ورځنې فکري رڼا اخلي او ژبه ورځنې پیدا شوي ده، دا هم لکه د ابل لمر د مناطقو او مملکتو د جغرافیوي وضعیت په لحاظ مختلف تاثیرات لري اولکه چې یو مملکت له بل ځینې پخپلو مخصوصو بوټو او حیواناتو امتیاز پیدا کوي اومعناً بیلېږي، قامونه هم یوله بله پخپله ملي او مخصوصه ژبه جلا کېږي او د هیڅ امکان نلري چې دمخکې دمخ ټول انسانان په یوه ژبه وګرېږي، بلکې دا طبیعي اومل شوی قانون دی چې هر ملت به ځانته ژبه لري، او پخپله ژبه کې به علمي اومعنوي ارتقا کوي همدغه سبب دی چې یوسړی په ډیر زیار او زحمت هم په پردی ژبه کې داسې ادیب کیدی نشي چې له اهل زبانو څخه یې هېڅ فرق ونشي، دا ځکه چې د بلې ژبې الفاظ او کلمات دده دهغو دقیقو الفاظو ترجماني نشي کولی چې دی پخپله ژبه کې ور ځینې تعبیر کولی شي، نو ضرور دده ذهني او دماغي واردات یې تعبیره پاتې کېږي او د فکر لار یې بندېږي چې دیته باید فکري اومعنوي اختناق ووايو.

نوملتونه هم لکه اقلیمونه او مناطق د اجتماعي ناموس او طبیعي نظام له اغیزې لاندې دي چه هیڅکله ورځینې سرنشي غږولی او حتماً ورسره موافقت کوي، که څوک له دې قانون مخالفت کوي او غواړي چې په بله ژبه کې د علم او عرفان، ادب او بصیرت خاوند شي هغه داسې مثال لري لکه چې د تودو ملکو مخصوص بوټي په سړو ملکوکې کري یاد یوه موسم کرهڼه په بل کې کوي. دا څرګنده ده چې له دغسې سعی او عمل ځنې هېڅ نتیجه نه اخیستل کېږي او داراز زیار او زحمت انسان نشي مسعود کولی.

که یوملت وغواړي چې خپل احتیاجات په بله ژبه پوره کاندې او په پردی ژبه کې د علم اومعارف خاوند شي ښايي چې پخپل جدوجهد ځینې معلومات لاس ته راوړي اولرڅه خپله مخه رڼا کړي، مګر دا رڼا به لکه د غلو ډیوه ډیره ضعیفه او څره وي چه په نري شمال به مري او هیڅ دوام به نلري. که ملت د بل په ژبه څه زده کوي هغه زده کړه به لکه

دطوطي اومينا زده كړه تش دژبې په سر وي او زړه ته به هيڅ لارنلري په داسې ملت كې هيڅكله دفكري نشوي او ارتقا هيله نه كيږي او نه په علم او ادب كې سمه اوصحيح لارو ورته پيداكيږي، دا راز ملتونه هميشه خپلې سترگې غړوي مگرڅه نه ويني. نو مونږ بايد ارومرو خپله ژبه ژوندۍ كړو او دعلم وعرفان ډيوه پكې بله كړو ځكه چې دا ژبه دملت په ذهن او زړه كې ځای لري او په رڼا باندې يې طبعاً دملت ذهني او دماغي خونه روښانه كيږي او ډير ژر دمعارف پلوشې دوطن په هره خواكې خپريږي.

## خپل مليت ساتل

هرملت بعضې مخصوص شيان لري چې كه سړی هغه ورځينې لري كړي هيڅ امتيازورته نه پيداكيږي. دهمدې لامله هر ژوندی او بيدار ملت خپل ټول ملي شيان لكه: رسوم او اداب، ملي موسيقي او ملي ادب، ملي ژبه او ملي روايات، ملي ذوق او ملي اخلاق په ډيرښه شان ساتي او هيڅكله ځان دبل قوم په څيرنه ښكاره كوي. بعضې ملتونه پدې باب كې دومره ډير احتياط كوي چه خپل خرافات او بيمعني شيان چې هيڅ فايده پكې نه وي هم له لاسه نه باسي او ډير ورباندې ټينگ وي. يوملت له بل ځنې علم، فن او صنعت اخلي خوملي خاصي يې هيڅكله نه قبلوي مگر ځينې ضعيف النفس ملتونه چې دنورو تر تاثير لاندې راغلي، خپل ملي ذوق او احساس يې ور ك كړيدي ځكه چې هغوی ته خپل هرڅه بدمعلوميږي او پردی هرڅه ورته ښه ښكاري نو په هرشي كې د نورو تقليد كوي او دمليت په معنی هم هيڅ نه پوهيږي خپل ځانونه ورته ډير ټيټ او ښكته ښكاري، ښه او بد دنورو په ذوق ځانته معلوموي او له ځانه هيڅ فكر نشي كولی.

كه سړی ديوه قام ازادي او خپلواكي دروح اونفس له خوا په نظر كې ونيسي نو پوره ازادي او حقيقي خپلواكي هغه قوم لري چې پخپل فكر كې دبل قوم تر تاثير لاندې نه وي راغلی يعني په غير شعوري طور په بل قام پسې نه وي روان، نه يې ذوق دبل دذوق تابع وي او نه دبل قوم فكر له خپل فكره ښه ښي.

هركله چې پښتون يونوريالی او ننگيالی ټبردی چې تراوسه په دنيا كې په جگواو هسكو سترگو ژوندون كوي او هيڅكله ورته بل څوك له ځانه لوراو سترنه ښكاره كيږي نو طبعاً بايد خپل ملي خصوصيات او پښتني مميزات په ښه شان وساتي او هيڅكله يې له لاسه ونه باسي.

دپښتوملي اخلاق او خوبونه چې په پښتونواله ورځنې تعبير كيږي دمليت ستنې او مهم ارکان دي چې په اجتماعي حيات كې ډيرزيات قيمت او اهميت لري او حقيقي تهذيب پكې ليدل كيږي، دپښتو صاف اورښتيا ويل، پخپل عهد او قول له سراو ماله تيريدل، له ضعيفانو او بې وزلوسره مرسته او كومك كول دا ټول هغه صفات او خوبونه دي چې پښتانه يې دښتونولۍ ارکان او شروط ښي.

دپښتوملي تربيه هم پر يوه داسې اساس باندې قايمه ده چې له ننني حيات او ژوندون سره پوره موافقت لري دا قوم اوس دپته نه دی محتاج چې څوك ورته دشجاعت او زړورتوب درس وركړي يايي دزيار ايستلو او زحمت كاللو لپاره تربيه كاندې ځكه چې دوی ته خپل مليت داتعليم وركړيدی چې بايد هيڅ كارورته په دنيا كې گران او مشكل معلوم نشي او له هېچا ځينې يې سترگه ونه سوزي. وگورئ! يو پښتون كله چې خپل ځان ستايي نو وايي چې زه اسمان ته تيره غورزوم او سرورته نيسم، صفتونه خو نورهم ډيردي مگر هر قوم او هرڅوك له خپل ملي ذوق او احساس سره سم يوصفت ځانته غوره كوي اوفخر ورباندې كوي.

نومعلومه شوه چې پښتو ته له مشکلاتو سره مقابله کول او ګرانو کارو ته سر نیول ډیر ښه ښکارېږي او دا قوم د هر راز سختیو مقابلې ته تیار او مستعد دی. دې قوم ته له هر چا ځنې خپل ځان لوړ ښکاري او تل پخپل ملیت او پښتونواله افتخار کوي، د همدې لامله د قسم په ځای کې وايي:

پښتون به نه یم که دا کار مې ونکړ.

نور قومو نه که عزة النفس او ځان ښه ګڼل یا پخپل ملیت باندې فخر کول کیسې زده کوي دوی ته خپل محیط او ملیت دا ورښيي او بل معلم ته یې هیڅ حاجت نه پېښېږي.

د پښتو ملیت او ملي اخلاق د دوی له نامه سره تړلی شی دی.

که څوک د پښتنوپه کلو او قبایلو کې وګرزي دا به ورته معلومه او څرګنده شي چې پښتانه هغه چاته پښتون نه وايي چې هغه یوازې په پښتو خبرې کولی شي او نه پښتو یوازې د دغو مخصوصو الفاظو او کلماتو لپاره استعمالېږي ځکه چې د دوی د محاوراتو او اصطلاحاتو په نا لیکل شوي قاموس کې دا دوه کلمې خورا ډیر معاني لري، چې د دې قوم ټول صفات او ممیزات پکې راځي.

نوموږ باید خپل ملي اخلاق او پښتونواله په ښه شان وروزو او د خپلو تیرو پښتنو هغه خوبونه چې باید انسانان او انسانیت ورباندې فخر وکړي تل په نظر کې ونیسو.

زمونږ اسلاف او پخواني برسېره په دې چې توره او توریا لیتوب ورځنې په میراث پاتې دی دنورو لوړو او ښوو صفتونو خاوندان هم و چې هیڅ قوم کې په طبیعي او غریزي ډول نه لیدل کېږي.

دوی مهذب او خوشبین و، دوی پخپل ناموس ډیر ټینګ و او بل چاته یې هم هیڅکله په سپکه سترګه نه کتل، په هر میدان او هر ډګر کې د ظالمانو د ښمن او د مظلومانو ملګري و، هر چا به چې دوی ته ننګ راوړله سراوماله به ورباندې تیریدل او هغه به یې تر خپل سیوري لاندې په ډیر ښه شان ساته.

خپله سیمه به یې ډیره درنه ساتله او پخپله یوه ولیشت مخکه به یې خپل سرونه ورکول، هیڅکله یې په دنیا کې د بې ننګۍ ژوندون نه کاوه او نه به یې د چاپیغور خپل ځانته پرېښوده، خپل نوم ورته له هر چا ځنې ښه ښکارېده او د پښتونولۍ آب و آبروی په ډیر ښه شان ساتله، نوموږ باید خپل ټول ملي شیان او ملي اخلاق له هر چا ځنې ښه وګڼو او پخپله پښتونواله ونازېږو، کوم طبیعي جوهر او معنوي ښیګڼې چې مونږ لرو هغه په بل هیڅ قوم کې نشته او نه یې پیدا کولی شي، که څه هم په فن او صنعت کې له مونږ ځینې ډیر وړاندې او مخکښ وي.

نو مونږ باید له نورو اقوامو ځنې فنون او صنایع، علوم او معارف واخلو د نورو سیاست او معاشرت، کړه وړه هر څه ځانته معلوم کړو مګر د هغوی په ظاهري ښایست او ښکلیتوب خپل زړه پای نلو او نه خپل ملي ذوق د چاپه تقلید کې ورکړو، مونږ باید د پښتونولۍ بڼ جوړ کړو او لکه بلبلان دنورو دباغ په ګلانو ونه تېرېږو.

مونږ باید دخپلې ملي ژبې له ژوندي کولو سره سم خپل معنویت او ملیت پوره ژوندی کړو او لفظاً و معناً ځانونه پښتانه کړو، مونږ باید دخپلې ملي ژبې په فانوس کې د پښتونولۍ رڼا او د علم و عرفان نور دواړه جمع کړو او پښتو او پښتونواله یوځای وروزو.

او عقیده ولرو چې زموږ خاوره د تهذیب او ښوو صفتونو زانګووه او د تاریخ په حق شهادت د تهذیب پلوشې زموږ د ملک او زموږ دپلرو د اعمالو د هندارې څخه په دنیا کې منعکس شوي دي.

## حرکت او وینتوب

لمر ختلی او وړانکې یې له درونڅې نه کوټې ته راپرې وتلې دي. یووروکې ماشوم چې نوی له خوبه راپاڅیدلی په کټ کې ناست دی او د لمر پلوشو ته هر ساعت لاس وراچوی مگر هیڅ شی لاس ته نه ورځي اوموتی یې هماغسې تش پاتې کیږي دی پدې نه پوهیږي چې دا وړانکې زما په سترگوکې ځای لري او هیچا ته لاس نه ورکوي.

او ه! واړه اوکوچنیان څه عجیبه طایفه ده او څنکه شیانو پسې هڅه کوي. دوی چې کله خپل ځان په هنداره کې وویني هم لاس وراچوي او منکولې ورسره لکوي، دوی ته خپل ځان هم پردی ښکاري او دخپل سرخولۍ هم دبل گڼي که ښه فکر وکړو مونږ هم لکه دوی له خپل ځان سره په جگړه اخته یو او په همدغسې شیانو پسې هڅه کوو خودومره فرق شته چې دوی ته خپل شی هم دبل ښکاري او مونږ د نوروما ل هم خپل گڼو، دوی په ورنې کې کلک تړلی وي سره له دې لاس اوپښې خوزوي او خپل ځان خلاصوي مگر مونږ یې تړلو هم هیڅ حرکت نه کوو او ځای په ځای پراته یو. هو! مونږ او واړه دومره ډیر فرق نلرو که مونږ هم لکه دوی د خپل ځان او وطن لپاره څه کارنشو کولی یواړه یو او یا ویده.

هو! خوب هم یوعجیب کیفیت دی. یوه شپه چې زه په درانه خوب ویده وم او تندې راباندې ډیره غلبه کړې وه نومما به لوی لوی سیندونه او ولې لیدلې اوهر ساعت به مې اوبه څښلې خومړیدم به نه اوتنده به مې نه ماتیدله، کله به مې په لویو ډنډو کې لمبل او کله به مې په لوی سیندکې غوتې وهلې، مگر له خوبه راپاڅیدم لاس مې هم لوند نه و او سخت تری وم.

دویدو قومو نو ټول کارونه به البته همدغه شان وي چې هیڅ نتیجه به نلري، دوی به گمان کوي چې مونږ کارکوو او گرزو مگر په حقیقت کې به ځای په ځای پراته وي او هیڅ به یې نه وي کړی.

خوبونه هم ټول یو راز نه دي ځنې خلک ویده دي او په خوب کې خبرې کوي، بعضې لا داسې هم وي چې له ځایه پاڅیږي او گرزوي مگر وینې نه وي. دچا خوب ډیر زیات او دروند وي چې په چینو هم نه راوینسیري او ځینې کسان په یوه نري گنگوسي وینې شي، نو وینسول که څه هم دوینسونکی کاردی مگر دویدو حال پکې ډیر تاثیر لري همدغه سبب دی چې دیوه ځای شاعران ډیر ژر خپل قام وینسولی شي او دبل ځای شاعران دا افتخار نشي گټلی او دشورنارې یې دهواپه امواجوکې بې فایده ورکیري.

وینسول هم ډیر اقسام لري سړی ټول خلک په یوشان نه وینسوي، کشرانو ته سړی نارې وهي اوبنوروي یې مگر ځینې کسان په چاپې کولو او کښمنداڼو بیدار یږي. پدې عصر کې چې وینتوب ترهرڅه ضرور دی باید هیڅوک ویده پاتې نشي، هرڅوک که دخپلو خواخوږو په نارو نه وینسیري نودښمنان یې دبرچوپه څوکو وینسوي، اوهسې یې نه پریردي، نو باید وینې شومگر داسې وینې نه لکه واړه هلکان چې له یوه خوبه راپاڅیدلي او په بل شان خوب کې پراته دي. لاس اوپښې بنورول ضرور دي خوداسې نه چې سړی د وړانگو په نیولو خپل وخت تیر کړي، وړانکې هم سړی نیولی شي او پوره استفاده ورځینې کیږي مگر هله چې سړی پوره وینې وي او دزړه سترگې یې هم غړولی وي.

## لوئیدل او جدیت

لکه چې دباغ بوتی اونیالکي ورځ په ورځ لوئیري او وده کوي همدغه شان انسانان هم د رشد او تکامل لورته روان دي، مگر هېڅوک دا مسیر په سترگو نشي لیدی او هره شیبه یې په تفاوت نه پوهیږي، کله چې نباتات له مخکې نوي راجگ شي له خاوروسره برابروي او ښه لانه لیدل کیږي.

مگر څه موده وروسته ښایسته ډیرلوی شوي وي او ښه وده یې کړي وي، دا لویوالی یوځل نه پېښیږي بلکې له ابتدا ځنې په یوه داسې تدریجي صورت جاري وي چې څوک یې هر ه ورځ فرق نشي محسوس کولی مگر هېڅوک ورځنې انکار هم نشي کولی، دنیا هم له خپلو ټولو موجوداتو سره همدغه شان د ترقی په لور روانه ده که څه هم مونږ پکې پټې سترگې پراته یواو حرکت یې نه وینو دغه نشو و نما چه په کائناتو کې په طبیعي صورت جریان لري او هېڅوک یې مخه نشي نیولی کله کله دبعضې عواملو په اثر کې له طبیعي حاله وزی او تغیر پکې پېښیږي.

هو! انسان دا اقتدار لري چې د طبیعت سیرد خپل تدبیر په مرسته گړندی کړي او پخپله روزنه او زیار یو باغ ډیر ژر سمسور کاندې دانسان جدیت او فعالیت هم په حقیقت کې همدغه معنی لري چې دی له طبیعت سره یولاس شي او خپل تاثیر څرگند وښيي.

کله کله سړي پدې راز بحثونو کې له ځینو کسانو اوري چې په هر کار کې اعتدال ښه دی او ډیره بیره ښه نه ده. هو! اعتدال ښه دی او په هیڅ کار کې دومره بیره نه ده په کار چې سړی پخوا له فکر کولو یوه کار ته ملاوتږي او داسې مندې پکې ووهي چې په یوه شیبه کې ځان دومره ستومانه کړي چې بیا دوه ساعته ځای پرځای پروت وي او د حرکت نه وي مگر داسې هم باید ونشي چې سړی اعتدال د ځان لپاره پلمه کړي او ټول کارونه طبیعي جریان ته وسپاري. وگورئ! اوسپنه یانور فلزات پس له ډیرو قرونو او پېړیو دیوه مناسب حرارت او طبیعي تحول په اثر کې داصلاحیت پیدا کوي چې بعضې الات او اسبابونه ورځنې جوړشي، مگر کوم وخت چې صناعتی فابریکو او دانسان لاس ته راوړسیري ډیر ژر هر راز تحولات قبلوي او دانسان جدیت او فعالیت ته ځان تسلیموي.

نو د طبیعت سیر همیشه پداسې طور جاري وي چې لیدل کیږي نه مگر دانسان د فعالیت اغیزه ښکاره او څرگند وي. په هرځای او هر مملکت کې چې د جدیت څرخونه په بیره چلیږي هلته په ټولو شعبو کې ښکاره پېشرفت لیدل کیږي او ورځ په ورځ په کارونو کې تفاوت محسوس کیږي نو باید هر سړی دخپل جدیت او فعالیت له مخې هر راز موانع لرې کړي او مخ وړاندې لاړشي، پدې لار کې که سړي ته هر څومره پیچومي مخې ته راشي باید سترگې یې ورته سپینې نشي او اسانه یې وگڼي.

سړی که په یوه قوي زړه او د امکان په سترگه هرشي ته گوري هغه ته ډیر موانع نه پېښیږي او څه شی یې مخه نشي نیولی، مگر هغه کسان چې ضعیف النفس دي هغوی پخپله ځانته موانع پیدا کوي او دومره اهمیت ورکوي چه داقدام تصور هم نشي کولی. ډیر خلک یوازې د همدې لامله چې یو کار ورځینې خراب نشي هیڅ کار ته زړه نه ښه کوي اوله هرشي ځنې ډډه کوي، زما په خیال دغه راز ذهني موانع له ټولو موانعو ځنې ډیر تاثیر لري، څوک چې له خپل پېشرف سره مینه او علاقه لري هغه باید دا راز فکرونه بیخي له ځانه لرې کړي او خپل هغه حرکت چې دده د نقصان اوتوان موجب کیږي هم له سکونه ښه وگڼي.

سړی باید په لوی لاس خپل ځان یابل ته ضرر ونه رسوي مگر له موهوم ضرر ځنې هم دومره ونه ډارشي چې هیڅ کار ته لاس وړاندې نکړي او لاس ترزنې ناست وي.



انسان ډيرو زيانو او تاوانو ځيني يوه ډيره قيمتي اومه مه فايده اخلي چې هغه تجربه ده، څوك چې د ژوندون په حقيقي مفهوم پوهيدلى وي چې حيات به له حرکت او جدیت ځينې بل شي نه دی او دا هم ورته معلومه وي چې د دنیا ټول ژوندي شيان د همدغه ورزش په مرسته قوت او طاقت مومي هغه هيڅکله په ځای کښي ناسته نه قبلوي.

وگورئ! کوچنيان او واړه دخپل پور او څخيدلو په ذريعه خپل غړي قوي کوي او په سکون نه راضي کيږي. دا ځکه چې د حيات له قانونه خپل سر نه غړوي او که هر څومره پخپلو حرکتو کې تکليف وويني او هر ساعت پرمخه ولويږي بيا راپاڅيږي او پخپلو پښو دريږي، دا گرزیده او بنوریده دوى خپل کار کښي او هيڅکله له خپلې مور يا پلار ځينې پکې مرسته نه غواړي.

هر څوک چې غواړي له خاورو ځينې خپل سر را هسک کړي او پورته شي يا په بل عبارت د بلې ورځې لپاره ځان قوي کړي هغه بايد له دغسې پر زېدلو او وليدو و نه ډار شي او نه په دا راز واقعاتو چې د حيات په لاره کې هر چاته پښيږي دومره متاثر شي چې له هر څه لاس واخلي او په هسې کښي ناستو راضي شي.

نواعدا ل پسندې بايد زمونږ د پياوړو ملگرو د جدیت او فعاليت سیر ورو نکړی شي او نه بايد د احتياط نوم په دوى دومره اغيزه وکړي چې غړي يې بيخې سست شي او هيڅ ونکړي ځکه چې احتياط دېته نه وايي چې سړی هيڅ نه کوي او نه اعتدا ل دغه شی دی لکه چې بعضې خلکو دخپلو داسې حرکتو لپاره نوم کړی چې په سترگونه ليدل کيږي او نه يې چاته تاثير معلوميږي.

کوم قومونه چې د ترقی په لار کې له نورو ځينې وړاندې او دمخه دي که هغوى د اعتدا ل په نامه خپل سیر لږ څه وروکوي او په وقارو متانت د تکامل سیر قطع کوي ورته بنايی مگر يوداسې قام چې له نورو ځينې بيرته پاتې وي هغوى بايد له منډو کار واخلي او په نورو پسې ځان ورسوي.



## پوره ژوندون

دغه شپې او ورځې چې زمانه او وخت بلل کيږي دنړۍ پرټولو موجوداتو باندې راځي او تيريري، مگر کوم تاثير چې په حيواناتو کې کوي هغه د صحرا په کاڼو کې نشي کولی.

زمانه او وخت دباغ په ونواو بوټو خزان او بهار راوړي چې بعضې بوټي ورکوي او بعضې نوي پيدا کوي، همدغه شان په حيواناتو کې زړښت اوځواني، قوت او ضعت پېښوي مگر د بيدياکاڼې که هر څومره وخت ورباندې تير شي هماغه شان وي، د پسرلي نسيم او د مني بادونه پکې هيڅ توپير نه ښکاره کوي، نووېلي شو چې عصر او زمانه په ژوند يو شيانو کې تاثير کوي او ژوندون هم د زمانې تاثير قبلولو ته وايي.

هوا زمانه او عصر په ژونديو شيانو کې دهرشي د احساس په اندازه اغيزه او عمل کوي او په هغه ځمکه کې ښايسته او ميوه داره بوټي زرغونوي چې هلته د حيات ماده او ژوندي ذرات موجود وي، په شنډه محکه او وچ ډگر کې هېڅکله هغه تاثير نشي کولی چې په باغ او بڼ کې يې کوي همدرانکه کوم تاثيرات چې زمانه او وخت دانسانانو په ډله او ټولگي کې لري هغه دغرو او رغوبه حيواناتو کې نلري، نووېلي شو چې انسان د زمانې له تاثيره نسبت ټولوموجوداتو ته زياته استفاده کوي او لکه څنگه چې زمان په ده کې تاثير او عمل کوي، دی هم په زمان کې عمل او اغيزه کوي، همدغه انسان دی چې دده په افعالو او اعمالو يو عصر له بل ځنې بيليري او دده په شاهکار يو قرن په بل باندې افتخار اوسرلويي کوي.

زمانه ځي او تيريري مگر دانسان اعمال او افعال له ځانه سره داسې نشي وړي چې دخلکو هير شي او دچاله ياده واوړي، زمانه دا کولی شي چې انسان له ځان سره ملکري کړي او له دې نړۍ څخه يې بوزي يا په بل عبارت دده وجود خاورې کړي، مگر دده بڼه نوم او بڼه عمل هېڅکله او په هيڅ شان نشي محوکولی.

ښايي چې بعضې کسانوته د بڼه عمل په نسبت دا سودا پيداشي چې مونږ بڼه عمل څه شي ته وايو؟ او زموږ مقصد پدې ټکي کې څه شی دی؟

ددې پوښتنې ځواب به همدومره لنډ او اسانه بڼه وي: هر کار چې دنورو انسانانو په خیر اوفايده تماميږي او خلکو ته يې فايده رسيري هغه بڼه عمل او بڼه کار دی.

زموږ دا لنډ عبارت البته هر راز مادي او معنوي امور چې دبشریت په فايده باندې تما ميږي د بڼه عمل په نامه خلکوته معرفي کولی شي، همدغه بڼه عمل دی چې دبشر په تهذيب او تمدن کې لويه برخه لري چې بايد زمان او امکان ورباندې فخر اولويي وکړي.

دغه راز بڼه عمل که هر څوک پخپلو سوانحو کې لري هغه به اخرت کې هم دده په مخ کې لکه د جنت ښکلې او کلالۍ حوره کرزي او دی به ورځنې خوند او حظ اخلي. زموږ دا بحث د ژوندون په شاوخوا کې دی او هغه انسان ورباندې ستايو چې دغه راز بڼه عملونه ورځنې پخپل عصر او زمانه کې وليدل شي. موږ مخکې وويل چې ژوندون د زمانې تاثير قبلولو ته وايي مگر داد حيواني او نباتي ژوندون تعريف دی چې دانساني ژوندون په نسبت نيمگړی او ناقص معلوميري. موږ هغه انسان په انساني ژوندون باندې ستايو چه هغه هم د زمانې عمل او تاثير قبلوي او هم پخپله په نورو شيانو کې اغيزه او عمل کوي موږ هېڅکله هغه قوم يا هغه ملت ژوندی نشو بللی چې زمان ورباندې راځي او تيريري او دوی پکې هيڅ نه کوي.

دغسې عمر يا شپې او ورځې خو په حيواناتو او باغ و بڼ باندې هم تيريري چې هغوی ورځنې استفاده کوي او لوييري مگر دغه لوئیده د دوی کار او عمل نه بلل کيږي ځکه چې دوی يوازې د زمانې تاثير قبلوي او پخپله څه نه کوي.

مور غواړو چې انسان پداسې حيات او ژوندون وساتو چې له ده سره وړ او مناسب وي انسان بايد په ديناکې داسې ژوندون وکړي چې دنورو په ژوندون کې هم برخه واخلي او خپل قرن ژوندی کړي.

ددنيا لوی مصلحين او لارښوونکي، لور او نوموړي فيلسوفان چې دبشریت کاروان يې دجهالت په توره شپه کې يې په سمه لار روان کړی دی او د جهالت په توره شپه کې يې لکه داسمان خلیدونکي ستوري هرچاته لوری او لودن ښودلی دی چې دبشر دمادي اومعنوي حيات ددوئ مرهون دی او تراوسه پورې ددوئ په نامه په دنياکې ژوندي دي همدوئ د انساني ژوندون مثالونه اوبڼې ښې نمونې دي چې په لور اوتام حيات ستایل کيږي.

دا راز حيات نه دزمانې سيلاب وړلی شي او نه يې قرمونه او عصرونه په اثر و باندې خاورې اړولی شي، دا راز ژوندون دومره قدر او قيمت لري چې زمان او مکان ورباندې وياړي او د مخکې پله په همدغسې کسانو باندې درنه او سنکینه ده چې پرښتې ورته دلمر اوسپورمې ډيوه په لاس ولاړې دي او نندراه يې کوي.

مور غواړو چې انسان خپله اندازه او خپل استعداد په نظر کې ونيسي اوځانته هغسې ژوندون غوره کړي يعني هيڅکله په يو داسې ټيټ او ناوړه حيات چې حيوانات او نباتات يې هم لري راضي نشي.

حيات او ژوندون ځانته مدارج او مراتب لري چې مورېې دلته په نباتي، حيواني اوانساني ژوندون ستايو چې نباتي حيات بې شعوره او حيواني حيات ته شعوري ژوندون ويل کيږي. هرکله چې انسان له شعوره ورتير د عقل او فکر خاوند هم دی بايد د ده حيات او ژوندون هم لکه فانوس د علم او پوهې په رڼا ښايسته او روښانه وي چې دزمانې په حال تاثير وکړی شي او تياره يې په رڼا بدله کړي، همدغه حيات چې هم دزمانې تاثير قبلوي او هم پخپله په زمانه کې تاثير کول دي کامل اوپوره حيات بلل کيږي چې دانسان لپاره مناسب دی. که مور غور وکړو دمخکې دنورو موجوداتو ژوندون هم په حقيقت کې دانسان په حيات پورې تړلی دی که دانسان حياتي فعاليتونه نه وي، دحيات او ژوندون ماده به دمخکې له مخه که بيخې ورکه نشي نو دومره خوبه کمه شي چې له دې وخت سره هيڅ نسبت پيدانکړي، نوانسان بايدلکه لمر يو با حرارته او روښانه ژوندون ولري چې دده په تاثير دمخکې دمخ ټول شيان وروزل شي او وده وکړي. هو! انسان بايدلکه لمر داسې وي چې دده په تلو دمخکې نيمه کره د غم او ماتم تورکالي واغوندي او هر څوک دده تگ له دنيا ځنې پوره حس کړي.

## د ژوند مقصد

هرسړی چې هرڅه غواړي يا له هر شي سره مينه لري، هماغه شی د ده مقصد او مطلب ياپه بله ژبه خواهش او ارزو بلل کيږي، هغه مين او عاشق چې خپلې معشوقې ته رسيدلی او خپله محبوبه يې په داسې خوشحالی په غيږ کې نيولې ده چې بې شرابو مست او مدهوش دی يا هغه څوک چې شپه او ورځ يې دشهرت دگټلو او اعتبار پيداکو لولپاره يوه کړی او لوړې رتبې ته رسيدلی دی، همدارنگه هغه دعلم او عرفان دډيوې پتنگ چې دجهالت په توره شپه يې ځان دمعرفت رڼا ته رسولی دی او له هر چا ځنې خپل ځان مسعود گڼي داټول په حقيقت کې بې له دېنه چې خپل مقصدته رسيدلي دي بل مفهوم نلري.

نو ددنيا هره خوشحالی يوه گرانه اوقيمتي مرغلره ده چې دمقصد په لمن کې موندل کيږي.

دنيا په حقيقت کې يو نندارتون دی چې انسان ته هر راز ښکلي او ښايسته شيان وربښي چې هرڅوک له خپل ذوق او خواهش سره سم يوه شي پسې هڅه وکړي او ځان ورورسوي، بلکې انسان لاڅه چې حيوانات او د هوا مرغان يې هم هسې نه دي پرې ايښي بورا يې دگل په گلابيو پانو مين کړی او دپتنگ په زړه کې يې دشمع دمحبت ډيوه بله کړيده

نو چې سړی خپلې سترگې ښې وغړوي او هر طرف ته ښه په خیر خیر وگوري هر شی او هرڅه دخپل مطلب او مقصد لپاره زیار باسي او په هر شواخون چې وي ځان وررسوی نو بیا ویلی شو چې ژوندون په حقیقت کې د خپل مقصد لپاره حرکت او جدیت دی. خوشحالی. یا سعادت هم د مقصد په رسیدلو یا دمقصد دپاره په زیار ایستلو کې دی بلکې هغه کسان چې خپل مقصد ته لانه دي رسیدلي او په لاره کې دي دهنوی خوشحالتیا لایوبل شان کیف لري چې په کامیابی کې نه پیدا کيږي.

مونږ مخکې وویل چې ژوندون هغه حرکت دی چې دخپل مقصد او مطلب لپاره وي ځکه چې هر حرکت او ژوندون سند او دلیل نشي کیدی، هغه ښه چې څوک یې له غره ورغړوي او په ډیره ډیره مخ ښکته راځي یا هغه خزان وهلی پانه چې د مني بادې له ونې بیله کړي او یوه خوا بله خوا یې وري دا هم حرکت دی خو ژوندون ورته نه ویل کيږي، همدارنگه موټر، بایسکل، طیاره او داسې نور چې دبل مقصد لپاره په حرکت کې دي او پخپله کوم مقصد نلري ژوندي نه بلل کيږي.

مور دلته په مطلق حرکت کې بحث نه کوو اونه مطلق حیات زمونږ دبحث موضوع ده، زموږ غرض انساني ژوندون او انساني حرکت دی چې عالي یا حقيقي حیات ورته ویل کيږي.

نو هرانسان چې په هغه کې دغه راز حرکت نه وي هغه ژوندوی. نه بلل کيږي مگر په حیواني ژوندون ورته قایلیدی شو. دانسان حرکت دحقيقي ژوندون ښه نه ده هغه انسان چې گوزنډ و هلی دی او شپه او ورځ په حرکت دی یاد سړو له لاسه او دچا له ډاره لکه پانه ریږي دا هم حرکت دی خو دمقصد دپاره نه، همدارنگه هغه څوک چې پټې سترگې پروت دی او په ویدو یوه خوا بله خوا لاس اچوي یا ډډه په ډډه اوږي را اوږي دا هم حرکت دی مگرداسې ناقص حرکات دحقيقي او انساني ژوندون دلیل نشي کیدی مونږ هغه انسان ته په حقيقي ژوندون قایلیدی شو چې په خلاصو سترگو پخپله اراده اومینه دخپل مقصد، خپل ملت او خپل وطن لپاره کار او حرکت کوي او که داسې نه وي نو ددغسې کسانو مرگ او ژوند څه فرق نلري ځکه چې د دغسې کسانو حیات او ژوندون بې له خوراکه بله هیڅ نتیجه نلري، او په دې هرڅوک پوهیږي چې ژوندون ددې د پاره نه دی چه سړی یې یوازې په خوب او خوراک تیر کړي او تش د ژوندون په نامه خوشحال وي ځکه چې دا راز ژوندون دحیواناتو په برخه رسیدلی دی چې باید انسان هیڅکله ورباندې خوشحاله نشي.

زموږ له دې تیر بحث ځنې به داڅرگنده شوی وي چې زموږ مقصد په دې ویناکې دحقيقي اوانساني ژوندون تعریف او ښودنه ده چې دهر چا ورته پام شي اوپیدایې کړي نو بیا د نتیجه په ډول وایو چې حقيقي یا انساني ژوندون هغه حرکت دی چې دخپل مقصد لپاره وي او هرڅومره چې دسړي مقصد لوړ اوبښه وي هغومره یې ژوندون هم ښه او د ستایلو وړ وي.

که دیو سړي مقصد له خپل شخصي مفاد ځنې لوړ او پورته وي یعنې یوازې دخپل ځان په غم نه وي اخته او د اجتماعي سعادت لپاره هم زیار باسي البته ددې سړي ژوندون او حیات ډیرقدر اوقیمت لري چې باید هرڅوک یې وستایي او ورباندې خوشحاله وي ځکه چې حیات دمقصد حاصلو لو وسیله ده او قیمت هم دمقصد په اعتبار ټاکل کيږي مگر دا هم باید ووايو چې لوړ او ښه مقصد هرڅوک دځان لپاره نشي ټاکلی اونه د هر چا سترگې ورباندې ښلي، ځکه چې هرڅوک دخپلې پوهې او خپل فکر په اندازه یوشی خوبسوي چې هغه یې مقصد بلل کيږي نوهر څومره چې دیوه سړي تعلیم لوړ وي او تربیه یې ښه وي او په هره اندازه چې د چابصیرت او بصارت زیات وي هماغومره یې مقصد هم ښه اوعالي وي نو مونږ هیڅکله له یوه داسې سړي چې هغه دانفرادي حیات له دایرې ځنې دباندې نه وي وتلی او داجتماعي حیات تصور هم نشي کولی دا امید نشو کولی چې هغه دې یو اجتماعي مقصد ولري اودهغه مقصد لپاره دې زیار وباسي نو زموږ د پوهانو او لیکوالو دا وظیفه ده چې خلکو ته لوړ اوعالي مقاصد وروښيي اوله اجتماعي حیات سره یې اشنا کړي یعنې دلورو مقاصدو محاسن او ښیکنې ورته پوره ښکاره کړي چې هرڅوک په ډیره مینه او محبت دیوه

ښه اولور مقصد په لور روان شي او دومره شوق ورسره ولري چې هيڅکله ستړی او ستومانه نشي اونه يې هيڅ راز تکليف او زحمت مخه ونيولی شي.

هو! دپوهانو په برخه له اولې ورځې همدغه وظيفه رسيدلې ده چې دخلکو له سترگو د جهالت پردې لري کړي او له درانه خوبه يې را جک کاندې چه هر څوک د خپل حيات او ژوند دپاره حرکت وکړي اوله دغو شپو او ورځو چې په هرچاباندې تيريري استفاده وکړي حکه چې زمانه او وخت په حقيقت کې لکه يو بحر داسې دی چې هر څوک ورځنې دخپل مقصد په اندازه استفاده وکړي څوک ورځنې بنايسته او قيمتي مرغلرې راوړی او څوک پکې يوازې کبان نيسي بعضې لا داسې هم وي چې بې له اوبو څښلو نوره استفاده نه کوي.

مور بايد د زمانې له دريا به پوره استفاده وکړو او په قيمتي مرغلو پسې لاس وگرزوو.

زموږ ښاغلي اوپوه ادیبان بايدلکه دپښتو اوپښتونولۍ حامي خوشحالخان خټک خلکو ته دسعي جدوجهد درس پدې ډول ورکړي.

که غوتی پسې وهي په لاس به درشي  
چا وي داچې په درباب کې گوهرنشته

دا راز صحيح افکار که د چاپه مغزو کې ځای ونيسي او يقين پيدا کړي چې په سعيه او کوشش، جدو جهد هر راز مطلب حاصليري اوسړی پخپل زيار و زحمت له وخت او زمانې ځنې هرډول مادي او معنوي استفاده کولی شي هغه هيڅکله محروم نه پاتې کيږي او هرو مرو دزمانې له ډک دريا به خپل مقصد او د مراد گوهر لاس ته راوستلی شي.

## گڼل

شپه ده او داسمان ځلیدونکي ستوري درگرده سترگکونه وهي زه پورته پاس په اسمان کې د سپورمۍ او ستورو ننداره کوم يو بل هلک چې دیوه لوی ډنډ په غاړه ناست دی هماغه سپورمۍ او رپرديدونکي ستوري په رڼو او بوکی ډيرښکته دمخکې په تل کې ويني. وگورئ! دانسانانو نظر څومره توپيرلري چې يوشی په يوه وخت کې څوک پاس پخپل سرويني او څوک يې ټيټ په مخکې مومي همدغه يوه رڼا ده چې هم پورته په شنه اسمان کې او هم ښکته په مخکې کې ترسترگو کيږي. نه همدغه يوشين ډنډ دی چې هم پاس په سر ولاړ دی او هم ترپښو لاندې ليدل کيږي، مگر که سړی لږ څه د شپږو جهاتو او خواو له قیده ځان خلاص کړي او دخپلو اعتباراتو له دايرې ځنې بهرشي نوبيا دحقيقت په لويه اولايتناهي فضا کې لوری او لودن ورکوي او خپل ځان هم ورځنې ورکيږي.

نو انسان په حقيقت کې تل دخپل اعتبار او گمان په نړی کې ژوند کوي او هر څه په هغه جامه کې ويني چې دی يې وراغوندي.

هو! دنيا ټيټوالی اوپورته والی زموږ سترگو او اعتبار پيدا کړیدی او داسره اوشنه رنکونه زموږ د دوو سترگو مولود گڼل کيږي که زموږ اعتبار او گڼل څه قيمت ونلري سره اوسپين زير او گليټ څه توپير نلري.

مورته خپل گمان بعضې واړه شيان غټوي او بعضې غټ شيان راته واړه ښکاره کوي، د هرکار گرانټيا او اسانتيا زموږ په لاس کې ده او دهرشي قيمت او اهميت زموږ په اعتبار او گڼلو پورې اړه لري.

همدغه زموږ گڼل او اعتبار په هر څه کې تاثير کوي او په دنيا کې نوي دودونه او ذهينونه پيدا کوي.

همدغه شی دی چې کله انسان له یوموهوم شکل ځنې وپروي او کله یې د توپ خولې ته د حملې لپاره تیاروي، د انسان کمان او اعتبار یوداسې طلسم دی چې که دی یې پخپله مات نکړي هیڅوک یې نشي ماتولی. نوهرقام او هرملت ترهغه وخته لور او غښتلی وی چې پخپل ځان وپسا او اعتماد لري او هرکله چې خپل ځان ضعیف وگڼي نوبیا یې هیڅکله پښې نه ټینګیري اونه دسیالۍ په میدان کې پخپلو پښو دریدلی شي. همدغه سبب دی چې نن دهرملت پوه او پیاوړی واکدارن خپل ملت ته دغرورملي او اعتماد بنس دس ورکوي او په دغه راز تلقیناتو پکې یو قوي زړه پیدا کوي چې بعضې ور ځنې په خودۍ باندې تعبیر کوي او دملتو په لوړوالي او ارتقا کې زښت ډیر تاثیر او اغیزه لري او اجتماعي پوهان یې خورا ډیر ستایي ځکه چې حقیقت تریوې اندازې زموږ داعتبار اونظر په واک دی او لوړوالی یا ټیټوالی هم زموږ په لیدو پورې اړه لري. هوا همدغه انسان دی چې کله حقایق باطلوي او کله دخپل لاس په بتانو خپل ځان غولوي، همدغه انسان دی چې کله سومنات ماتوي او کله یې پخپله جوړوي، همدغه انسان دی چې کله ددین او شریعت له دایرې اوزي او کله دعرف او عادت په لومه کې داسې نسلي چې هیڅکله ځان نشي خلاصولي. هوا انسان کله دلاس غوټه په خوله خلاصوي او اسانه کارځانته گرانوي. کله ډیر مشکل او گران کارونه اسان شمیري او دخپل کمان په مرسته یې په اسانه سرته رسوي، نوویلی شو چې د انسان خپل کمان دده په حق کې منلی او صحیح حقیقت دی او که یو ځل پخپل کمان بدکمان شو نو بیا په هیڅ ځای کې حقیقت نشي پیدا کولی او پخپل وجود هم نه قابلیږي. نو څومره به ښه وي چې زموږ اوستاسې گمانونه ښه وي.

## زړه او سترگې

کله یوشی په سترگو کې ښه ښکاره شي او په زړه کې ځای ونیسي او کله زړه یوشی سترگو ته ښه ښکاره کوي. دسترگوکار له ښایست سره دی او د زړه له مینې او محبت سره، کله مینه دښایست په اثر کې پیداشي او کله دمینې په سبب سړي ته یوشی ښایسته او کلالی ښکاري. بعضې خلک دي چې زړه یې په سترگو کې دی او بعضې په زړه کې سترگې لري، ډیر ځله دسرسترگې غولېږي او لکه ورکې هلک په یوه ښایسته مارخپل زړه بایلی لکه د هومرغه شنه پټي ته راښکته کیږي او د څو دانو لپاره ځان په لومه کې ښلوي مگر دزړه سترگې په داسې شیانو نه غولېږي اوهرشي کې دنقص او مفاد ډیر واړه ذرات ویني، یوازې ظاهري ښکلیتوب او داسې کلالیتوب نه خوښوي چې عاقبت او نتیجه یې ښه نه وي دغه دسرسترگې چې دلمر او سپورمۍ په رڼاکې یوشی او بل شی ویني هرڅوک لري، مگر ډیر لږ خلک دي چې دزړه په سترگو څه شی لیدلی شي ځکه چې داسترگې د علم او عرفان رڼا غواړي او بې له دغې رڼا هیڅ نه ویني او ورباندې تورتم وي. کله کله سره د علم له رڼا هم داسترگې څه نه ویني ځکه چې بعضې داسې پردې ورباندې پرتې وي چې بې د هغو له پریکولو هیڅ کارورځنې نه اخیستل کیږي، داپردې زیاتره د تقلید په سبب پیداشویدی. یا د اوهامو او خرافاتو گډاو غبار پیدا کړی وي چې علم یې هم علاج نشي کولی. داسترگې د انسان هغه پټ استعداد دی چې په مختلفو نومونو لکه عقل، بصیرت، فکر اوداسې نور ورځنې تعبیر کیږي. اوانسان ورباندې له نورو حیواناتو پیژندل کیږي، انسان باید ارومرو خپلې دغه سترگې وغړوي، او کار ورځنې واخلي. سترگې پټول چې دپښتنو په محاوره کې لوی عیب دی هغه دهمدغو سترگو پټول او حقیقت ته نه کتل دي. کوم ضعف یا عیب که په دغو سترگو کې وي هغه باید حتماً اصلاح شي ځکه چې ترهرڅه دمخه دغه علاج ضرور اولازم دی.



که داسترکې روغې نه وي دعلم رڼا هېڅ اوبې فایدي ده لکه چې یوه وړانده ته دلمر پلوشې هېڅ دي. څوک چې داسترکې نلري هغه لکه ښاپیرک دعلم له رڼا تښتي او ځان ورنه پتوي یالکه هغه بوتی چې دلمر رڼا ورباندې بده کلیري او په سیوري کې ښه وده کوي دی هم په تورتم اوتیاره کې خوښ او خوشحاله وي. چا چې دزره له سترگو کار اخیستي او په همدغه نظریې دنیا ته کتلي هغوی دنیا په صحنه کې ډیرشيان لیدلي اوهرڅه یې پخپله لمن کې راغونډ کړي دي ځکه چې د دې سترگو مخه هېڅ شی نشي نیولی او تر ډیرولرې ځایو پورې رسیږي که انسان له دې سترگو کارواخلي او داسترکې وروزي نو خپل وړاندې وروسته حال و مال تریوې اندازې ویني اوخپل ښه او بد ترهغه حده چې دبشر لاس رسیږي سنجولی شي. څوک چې داسترکې لري هغه له هغو شیانو چې مور ته عادي معلومیږي ښه لورمطالب معلومولی شي او دیوې منې له لویدلو ځنې دمخکې قوه جاذبه معلوموي، دداسې کسانو په نظرکې دونې یوه شنه پاڼه دمعرفت دفتر او کتاب وي چې ډیر حقایق پکې ویني اوبه نتایج ورځنې اخلي.

## زه دې پیژنم

که ته سل ځله ځان راته په بل څیر وښیې اوخپله جامه بدله کړي زه دې پیژنم اوپخپل زړه کې ستا حقیقت ته په څیر څیرگورم. ستا خوښه چې ځان هرڅنګه ښکاره کوي او پخپل ظاهري وضعیت کې هرڅه تغیر کوي مگرپدې پوه شه چې نه به دچا په ادارک او بصیرت پرده وغوروي او نه به خپل حقیقت بدل کړي. لکه چې یو مین خپله لیلی په لوی ټولګي کې پیژني یا لکه یو حقیقت لیدونکی چې ریا کار زاهد ترسپین څادر لاندې ویني چې داڅوک دی اوڅه کوي، همدغه شان ته هم هیڅکله نه پټیږي او زه دې پیژنم. ته پخپله چالاکی خپل ځان بل راز ښکاره کوي او زه هم ستا په مخکې څه نه وایم مگر په زړه کې پوهیږم چې ته څوک یې؟ ته پدې پوه شه چه ښه لباس، ښه وینا، ښه شهرت، عزت او اعتبار همدارنګه یو هسک او جګ مقام ته ختل هیڅکله دسړي معنوي معیار نشي لورولی که څه هم دځینو په نظرکې لور ښکاري، ته پدې پوه شه چې که خلک ستاله ظاهري حاله متاثر کيږي او تا بيموجه ستايي داستاینه تاته هېڅ فایده نشي رسولی اونه ستا په حقیقت کې څه تغیر او تحول پېښوي.

هوا! که یې سل ځله څوک لعل لعل بولي به ستایلو به لعل نشي کوتي لال لکه چه یو غمجن سړی پخپله مصنوعي خوشحالی ځان نشي خوشحالوی همدغه شان ټول ظواهر د حقیقت په تبدیل کې بې دخله اوبې تاثیر دي. یوتیټ سړی که دغره سر او جګ ځای ته وځي هغه ته هرڅه تیټ ښکاري مگردی هم تیټ وي او په حقیقت کې هېڅ نه وي لور شوی.

نو دا راز لوروالی بې له دېنه چې د سړي په نظرکې نور تیټ ښکاره کړي او غرور پیدا کړي بله فایده نلري. هوا! دا راز لوروالی سړی له نوروخلکو ځنې لرې کوي او لوبوي یې نه!

## حقيقت

لکه چې کله کله سړي ته خپله واهمه په توره شپه کې بعضې ډارونکي شان پيدا کوي چې هغه يوازې دده په سترگو کې ځاي لري او بل څوک يې نه ويني، دښمنان او معاندین هم بعضې داسې عیبونه دسړي په شان کې ويني چې نور خلک يې نشي ليدلي او يوازې دهمدوی تخيل پيدا کړی وي، نولکه چې عشق او محبت زموږ سترگې داسې تړي چې دخپل محبوب معائب له محاسنو ځنې نشو بیلولی، حسد او عناد هم زموږ او د حقيقت ترمنځ حایل کيږي او لکه دجهل حجاب ډير حقايق له مور ځنې پټوي يايې په بل رنگ ښکاره کوي.

نونه هغه ستاينه حقيقت لري چې مجنون يې دليلی دسپي کوي او نه هغه عیب چې دښمنان يې په سړي پسې تړي. نو تر څو چې مور خپل ځان دعشق او محبت له پنځو او د عناد او حسد له منکلو خلاص نکړو څنگه به حقيقت ته ورسېږو او په څه شان به دحقيقت په شاوخوا کې ازاد فکر وکړی شو؟

نو ارومرو به يا دعشق او محبت لامله د يوه شي په حق کې خوشبين يو اوبه گمان به ورباندې کوو يا به دنفرت له کبله بدبين يو چې هيڅکله به محاسن نشو ليدلي اوهرشي ته به دبد گمانی په سترگه گورو. په دغه دواړو حالو کې به مور ته خپل گمان حقيقت ښکاري مگر له حقيقت نه به ډير لري يو.

زما په گمان ځنې کسان ډيرزيات غوليدلي دي چې دخپلو عیبو په پلټنه کې خپل دښمنان په حقه گڼي او دا گمان يې کړی چې دښمن لکه ائینه دسړي عیب په رښتياڼي صورت سړي ته ورښيي ځکه چې حسد او عناد ارومرو ددښمنانو ذوق او ذايقه دومره خرابوي چې انگبين ورته سکنجين ښکاره شي لکه چې شيدوايي:

گله من يم له حاسده ښه متاع کاندي کاسده  
انگبين سکنجين کا په مزه يې تريوجين کا

نوکه مور خپل عیب دښمن په ذوق پيژنو او د حاسدانو ذايقي ته اعتبار ورکوو، ودې شي چې خپل خواږه تروه وگڼو او ددې په ځاي چې ځان اصلاح کړو له ښوځنې بدوته واورو، نويابه هم حقيقت ته نه يورسيدلي او غلیدلي به يو. هرکله که له دغو شيانو مجرد شو او دخپلو احساساتو او اعباراتو له دايرې بهر شو مگر پدې شرط چې دهمدغې بې اعتباري په نړۍ کې پاتې نشو او لوړ مقام پيدا کړو يعنې مايوس نه شو او لا په حقيقت پسې وگرزو ښايي چې هغه وخت موسترگې پخې وي او حقيقت ومومو.

نو زموږ او دحقيقت ترمنځ ډيره لاره ده او هغه وخت ورسېږو چې دجهل له تورتمه و اوزو او د کور کورانه تقليد بوتان مات کړو اوله خپلو هغو نفسي کيفياتو ځنې هم ځان خلاص کړو چه بعضې شيان مور ته ښايسته کوي يا يې بد راته ښکاره وي. اوبرسیره پدې دومره تجربه هم حاصله کړو چې رښتياڼی او غولوونکي رڼا وپيژنو او پدې پوه شو چې داسمان دغه رانه ستوري يالمر اوسپورمی ولیدونکي او پريوتونکي دي او يوه بله رڼا شته چې هغه دزړه په سترگو ليدل کيږي او داټول شيان دهماغې رڼا په اثر کې پيدا شويدی، نو حقيقت لکه يوغمی ترلوړو غرولاندې نه دی اونه لکه دحيات اوبه په تورتم کې ځای لري چې مونږ يې په هيڅ شان ونه ليدلی شو.

بلکه دحقيقت رڼا دومره ځلانده ده چې بعضې نور شيان هم ځلیدونکي ښکاره کوي او مور لکه چې دسپورمی په شپه دسحر او سپورمی رڼانشو بیلولی همدغه شان دحقيقت درڼا امتياز هم نشو کولی که څه هم له هرې خوايې په مور احاطه کړی او مونږ يې په غيږ کې نيولي يو نو مور هر وخت دحقيقت په رڼا کې يو او هر وخت له خپل فکر او بصيرت سره سم يوشی دحقيقت مثل او نظير يعين حقيقت گڼو لکه يو مين چې کله دغره زرکه او کله دباغ سره دخپلې معشرقي نظير گڼي او دهوسۍ سترگې دليلی سترگې بولي، او ډير ځله لا خپله معشوقه هم په دغه راز نومونو ستايي



اوله حقیقته په لوی لاس ځان لرې کوي. انسان ته خدای دا استعداد ورکړی چې په حقیقت پسې د دهر له حلقې او دجامعې او محیط له غولې واوړي ترڅو چې حقیقت پیدا کړي او یوه ملت ته دهدایت رڼا شي.

## دمحبت رڼا

سړی چې دمحبت رانجه په سترگوپورې کړي هغه بیا هرشی په یوه ښه رڼاکې وینې او دهرشي ښه ډډه کوري هو! دا راز خلک هیڅ شي ته دتنقید په سترگه نشي کتلی اونه داعتراض او عیب لټولو افکار ورته پاتې کيږي. څوک چې دمحبت تراغېزې لاندې راشي هغه لکه بلبل او بورا دکل په یوه پانه خوښ او خوشحال وي او ټول باغ په همدغه یوه پانه کې ویني، هغه هیڅکله د خزان تصور نشي کولی او نه ورته دنیا بې وفا معلومیږي. مینه او محبت هروخت سړي ته د خوشبینې الهام کوي او ښه ښه گمانونه ورته پیدا کوي، محبت سړی روند او گنک کړي چې په سترگو عیب لیدلی او په خوله یې ویلی نشي، ځکه چې دهغه زړه لکه یوه پاکه مرغی. په یوه داسې فضا کې طیران کوي چې هلته دبدگمانۍ گډ او غبار هیڅ نه لیدل کيږي، دمحبت خاوندان هیڅکله لکه منطقیان د چا د دلایلو منطقي ضعف ته نه ملتفت کيږي او نه دچا وینا ورته دسیاست او منافقت له مخې معلومیږي. هغه هره خبره رښتیا او صدق گڼي او په هیچاکې دغدر، خیانت او فریب علامې نشي لیدلی، مینه ناک خلک هیڅکله لکه فلاسفه دعیب او نقصان ذرات په کائناتو کې نه ویني، لکه هغوی چې دمحبت اوعشق نازک او خوندور کیفیتونه لکه یومین او عاشق نشي حس کولی اوعشق ته مرض یا جنون وايي. دمحبت لرونکی لکه یوصوفي دمیڼې په رڼاکې حقیقت ته رسیدلی وي او نورخلک د خپلواو هامو او گمانو نو په گډ او غبار کې ورک وي.

که مور له چاسره مینه او محبت لرو هرومرو به دهغه په حق کې خوشبین یو او لکه پتنک چې هیڅکله دشمعې حرارت اوسوزیده نشي حس کولی، مور به هم دخپل محبوب په شاوخوا کې هیڅ عیب نشولیدلی مگرڅوک چې دخپلو دوستانو په حال کې لکه یو مفتش داسې غوراو تعمق کوي او دهغوی دملامتۍ لپاره فراین لټوي هغه که څه هم کله کله حقیقت ته رسیږي ډیرځله به پخپل اجتهاد کې سهوه کيږي او ددې لامله چې په سلو کې یو ځل حقیقت ته رسیدلی دی هروخت به خپل فکر صحیح او صایب گڼي.

## شعر او ادب

چپه چې او قراره قرارې ده، د سپورمۍ په سپینه رڼا د محکې مخ ښایسته اوروښانه دی. هیڅ طرف زور او زوک نشته او دښې اوله شومه ده. یو ژور لښتی چې په شنه گیاه پټ او پوښلی دی له اوبونه ډک اوغلی روان دی سړی چې داوضعېت کوري گمان کوي چې دا اوبه بې شعوره نه دي چې په عزم او اراده کوم طرف ته ځي. زه هم په همدغه گمان ورپسې روان شوم اوتلم، څه شیبه وروسته گورم چې په یوه شنه باغ کې گرزم او قدم وهم، پدې باغ کې هر راز بوتې ولاړ دي او دا اوبه چې له ډیرې مودې را ایسې دې باغ ته راغلي دي ددې باغ په شنو پانو، خورو میوو، ښایسته گلانو کې یې حلول کړی داشین بڼ او تازه چمن یې دانسانانو او د هوا د مرغانو د پاره سمسور کړی دی.

دا اوبه کله د تاک په رڼوکې ننوتلي او ډیر خلک یې پخپل خوند مست کړي او د ډیرو نشه یې د بنکوپه پانوزياته کړیده په یوه بوتی کې یې ځان لکه عسل خور کړی او په بل کې یې د سرکې تریوالی پیدا کړی دی.

دا اوبه برسیره پدې چې ددې میوو او کلانو د وجود سبب ګرزیدلی دی په عمران او ابادۍ کې یې هم زیاته برخه اخیستی، ددې باغ دیوال او ګرد چاپیر سرایونه یې سرته رسولی دي، دې او بویوازي دمخکې په منځ تردد نه دی کړی، کله یې چې په زړه کې د همدردی حرارت پیدا شوی د او قیانوس له دریا به راجکې شوي او په وچو میرو یې درحمت څاڅکي ورولي دي، او کله د ګل له پانو هواته هسکې شوې دي.

همدغه اوبه دی (د نوعیت په لحاظ) چې کله رلی ورځنې جوړه شوېده او کله شبنم شویدی، همدغه او به دي چې د ډیرو خلکو تنده یې ماته کړې او له مرګه یې نجات ورکړی دی او کله یې لوی لوی فرعونان غرق کړيدي.

هوا پدې او بوکې هر راز صلاحیت شته چې کله په تیغ کې ځای نیسي او د تورې آب په ځای کوي او کله د ګل په پانو (بنايسته جامه) کې ننوزي د حسن او جمال مظاهره کوي، ځینې وخت لا د صدف زړه کې ځان تریبه کړی او د جوهرې په دکان کې د تجارت بازار تودوي، ښه فکر وکړئ! په دنیا کې بل شی هم شته چې دا ټول کارونه ورځنی واخیستل شي؟ هوا شعر او ادب.

## شاعر او عالم

دوه شیه دي چې یوه ته شعر اوبل ته حکمت یا علم وايي، یوه عقلی استدلال او منطقي قیاس د حق او حقیقت اثبات کوي، بل په تخیلي دلایلو اوسحري کیف سړی حقیقت ته رسوي، شعر د عشق او مینې رڼا په زړونو کې پیدا کوي او علم و حکمت د عقل په نور ذهنونه روښانه کوي، دا دوه شیه که څه هم دخپل تعریف په لحاظ سره بیل او جلا دي، مګر لکه اوبه او هوا کله کله یو په بل باندې بدلېږي او دا دواړه زموږ د حیات لپاره ضرور دي.

نوکیدۍ شي چې شعر حکمت او حکمت شعر شي، لکه چې زموږ اسماني کتاب هم له ځینو اشعارو په حکمت سره تعبیر کړي او په همدغه سبب زموږ ډیر مشاهیر هم د شعرا په تذکره کې راغلي او هم د علم او عرفان بیرغ جګوونکي دي، نوهغه څه چې د شاعر له خولې اوریدل کېږي هغه هم حق او حکمت وي مګر د زړه له سوزه سره لکه چې علامه اقبال وايي:

حق اګرسوزی ندارد حکمت است شعر میګردد چوسوزادل گرفت

نودا باید ومنو چې شعر او حکمت کله لکه د سپورمۍ اوسحر رڼا چې په یوه افق کې جمع کېږي دا دواړه هم په یوه ذهن او دماغ کې یوځای کېږي چې یو بیان هم شعر او هم حکمت ګڼل کېږي او یوسړی هم شاعر او هم عالم یا حکیم کیدی شي. مګر له دې خبرې هم باید سترګې پټې نکړو چې شعري تعبیر او علمي تعبیر ډیر فرق سره لري، علمي تعبیر له هرې خوا په حق او حقیقت احاطه کړې وي او دقیق نکات هم ورځینې نه وي پاتې، مګر شعري تعبیر اوقافیې په محدوده دایره کې حقیقت ته یو اشارت کړې وي خو دا اشارت لکه د معشوقو سترګه دومره پریکف او جذاب وي چې له یوه علمي کنفرانس ځنې عمیق او بادوامه تاثیر لري.

علم او حکمت د حقیقت له مخه ټول لباسونه لري کوي او پخپله تشریح او تجزیه د یوې موضوع عروق او شرائین او ټول فقرات بنکاره کوي مگر شعريې پس له تزئین او ارایش ځنې په یوه ښه لباس کې نیم پټ او نیم لوخ ظاهر وي چې هر څوک ورباندې زړه بایلي او پرې مین شي. که مونږ د شاعر خاص لفظ د ادب په عام لفظ بدل کړو نو ادبي تعبیر هم لکه شعري تعبیر داسې وي چې په یوه فلسفي او علمي تحقیق نه وي بنا، بلکې کله کله په علمي لحاظ غلط هم بلل کېږي. څومره دمخه ما په مصري مجلاتو کې یوه جمله د اقتراح په ډول ولیده چې د ښوونو لیکوالو توجه یې ځانته جلب کړې وه او سره له دې چې هر یوه په علمي لحاظ غلطه گڼلې وه، ښه څه یې پکې لیکلي و. جمله دا وه:

عمل څه کوي او مور کومې خواته بیایي د سعادت لورته او که هلاکت ته؟ په دې عبارت کې علم لکه یو قاید داسې ښودل شوی چې مور یې خوزولی یو او چیرته موبیا یې او دا څرگنده ده چې علم دا اقتدار نلري بلکې دیوه موټر یا بیری. مثال لري چې مور ورباندې خپل ځان یوحای ته رسوو مگر دا جمله سره له دغه علمي نقصانه پخپله ادبي جاذبه لیکوال مجبوروي چې په دغه موضوع کې څه ولیکي او هر سړی دې خبرې ته ملتفت کړي چه نن د دنیا متمدن او علم لرونکي قومونه له خپل علم او تخنیکي معلوماتو څخه د خپل استهلاک او بربادۍ په لاره کې کاراخلي. نووولی شو چې اکثره شعري او ادبي تعبیرونه همدغه شان جاذبیت لري او یوې مهمې موضوع ته دخلکو مخه راگرزوي مگر علمي تدقیق پکې نه وي شوی.

هرکله چې مور تریوې اندازې د شعر او حکمت یا علم په ټکو لږه رڼا وغورزوله او دا خبره مو هم لږه څرگنده کړه چې شعر او حکمت څومره بیلوالی او څومره نږدېوالی لري نو اوس راځو د هغې ورځې بحث ته چې د څوکسو پوهانو په مجلس کې د شاعر او عالم په شاوخوا کیده، په هغه ورځ یو عالم چې شعري برخه یې هیڅ نه درلوده شاعرتا په همدومره اهمیت قایلیده چې دلر ساعت لپاره یو مجلس تودولی شي چې څوکسه یې خواته یوه شیبه راټول شي اوس. ده ویل چې شاعر یو بې ثباته شخص دی چې په یوه اساس باندې نه وي روان او هرساعت یې فکر او حال بدلیږي مگر عالم لکه یو غر په هروخت او هر حال کې ثابت او استقامت لري او دیوه فکر خاوند وي.

لنډه یې دا چې ده عالم ته دا حق ورکاوه چې دیوه قوم مقتداسي او د سعادت لورته یې بوزي مگر شاعرتا په دغه مقام نه وقایل له ده ځنې که څه هم چاپوښتنه ونکړه چې دی څه دلایل لري مگر ښایي چې دده دلیل به همداسې چې د شعر اساس تخیل دی او هغه یو اساسی شی نه دی هر ساعت بدلیږي او بیل رنگ پیدا کوي او د علم اساس هغه یقیني مقدمات او دلایل دي چې عقل یې تزکیه او تصدیق کوي او هره شیبه نه بدلیږي دده دغه وینا د مجلس اکثره خلکو په ښه وایي او حق وایي باندې تلقي کړه مگر زموږ د مجلس یو ښاغلی ملگری له شعر او شاعر ځنې تر یوه حده مدافعه وکړه او یوه بل مشر سړی د فیصلې په ډول وویل چې شعر یو قالب دی ښه او بد، صحیح او غلط هرڅه پکې اچول کېږي نو ښه او بد یې بد دي. مگر هغه چا چې شعر او شاعر ته په کمه سترگه کتل هغه وویل:

هوا! شعريو نیمگړی قالب دی چې حقیقت پکې پوره نه راوړل کېږي. د دې خبرې ځواب خو مور مخکې ورکړ چې شعريو حقیقت پوره نشي راوړلی مگر داسې جذاب اشارت ورکوي چې تاثیر یې له عام بیان او تعبیر ځینې، ډیر زیات او بادوامه وي نو اوس به راشو دې خبرې ته چې ایا دغه فیصله مور منلی شوکه نه؟

له دې فیصلې ځنې څومعلومېږي چې شعر دیوه ظرف حیثیت لري چې دارو او زهر دواړه پکې اچول کېږي او پخپله هیڅ شی نه دی که د فیصله کوونکي غرض همدغه وي مور. هیڅکله دانشو منلی چې شعر لکه یولوبنی وگڼو او نور اهمیت ورنکړو ځکه چې شعر پخپله دوا ده چې دوا یې خاصیت او تاثیر پکې حلول کړی او یوله بله د هیولې او صورت نسبت لري او که کله کله له شعر ځنې یو ضرر ولیدل شي نو دا راز مخالف تاثیر په هره دوا کې کله کله د بعضې موجباتو په سبب لیدل کېږي او علم هم ځینې وختونه د فکري او اجتهادي سهوو په سبب ضرر رسوي نو مور پدې حای کې هم فیصله کوونکی خپلې فیصلې ته ملتف کوو او هم هغه چا ته چې شعر او شاعر ته په ښه سترگه نه گوري، وایو چې که دی ټول شاعران په نظر کې ونیسي او یو شاعر د تمامو شاعرانو نمونه ونه گڼي دی به د فیلسوفانو او متصرفینو د

عالمانو او حکيمانو په ډله کې ښه ښه شاعران پيدا کړي او دا به ورته معلومه شي چې شاعر هرومرو دغسې بې ثبات اوبې استقامته نه وي لکه ده چې تصور کړی دی، شاعر هم لکه يو ډير لوی سړی يوداسې استقامت لري چې نه يې دزمانې بهار له چټې باسي او نه يې خزان سر راتپولی شي لکه چې رحمان بابا وايي:

لکه ونه مسقتيم پخپل مکان يم که خزان رابندي راشي که بهار

په شاعرانو کې هم لوی لوی خلک اولکه خوشحال خان خټک دټينگ عزم خاوندان پيدا کيږي چې نه ددښمنانو لښکري او نه دحاسدانو خبرې دده په قوي اوغټ زړه کې څه ويره اوحرکت پيدا کولی شي لکه چې پخپله وايي:

دعالم ډيرې خبرې ددنيا تـورې لښـکري

زړه مې نه ښوري له خايه غر خو هسې وي که نه

که شاعران يوازې دتخيل خاوندان وای او نور اساسی افکارو يې په ذهن کې خای نه نيولی هيڅکله به لکه اقبال ديوه نصب العين او مستقيم فکر خاوند سړی په شاعرانو کې نه پيدا کيده اولکه حکيم سنایي او عطار، سعدي او رومي غوندي اشخاص به د شاعرانو په ټولکي کې نه ښکاره کيدل اونه به لکه بوعلی د عميقو افکارو خاوند دشعرو بلو اقتدار درلود، شاعر هم انسان دی او انسان ته خدای هر راز استعداد ورکړی، که شاعر له نورو خلکو ځنې زياته برخه نه وي اخيستی نو نيمگړی خوبه نه وی پاتې شوی.

## د تورې رڼا

د زمانې اميل چې شپې او ورځې يې لکه د زنجير کړی يوله بله تړلي دي او د شپو او ورځو، مياشتو او کلونو، قرونو او پيړيو په حساب لويې او وړې حلقې لري سړی پکې عجيب و غريب واقعات او مختلفې صحنې ويني. نن چې مور داستقلال په نامه يوداسې ورځ لرو چې شپه يې هم له نورو ورځونه روښانه ده او ددې ورځې په لمن کې مور د خپلواکۍ او ازادۍ شرف او وقار موندلی او هر شيبه يې زموږ په نظر کې ډير قدر او قيمت لري، دا ورځ مور ته يوه داسې شپه هم رايادوي چې له ډيرې تيارې سترگه په سترگه نه ښکار يده او بيخي تور تم و. داتورتم دسحر او طلسم يوه داسې تياره وه چې مونږ يې په غټو سترگو ویده کړي وو او خلکو به راباندې لوبې کولې، پدې تياره کې به ددې غرو رغو په هغو زمريانو د استعمار لاس رانښکول کيده چې پخوا به يې خلک له تش صورت وپريدل او چابه ورته په زغرد ه نشو کتلی. دې تيارې دپښتو نخوا د آسمان لمنې په تورو وربخو لړلې وې او داسې معلومیده لکه چې پښتانه پاس په اسمان کې يوستوری نه لري. په دغه شپه دبد بختۍ يوه داسې سيلۍ را الوتې وه چې زمونږ ټولې ډيوې يې وژلې وې او په هيڅ خای کې داميدرنا نه ځليده. زمونږ زرونه لکه ساړه نغري له حرارته تش او خالي و او د مليت په کالبوت کې مو د حیات او ژوند گرمې بيخي لږه وه، پدې وخت کې ناڅاپه زموږ په مخکې يوه داسې رڼا وپريښيده چې زمونږ حال او استقبال يې روڼ او روښانه کړ او زمونږ توره شپه يې په سحر بدله کړه.

دا رڼا زموږ دهغې توري برق او برښنا وه چې هروخت ورباندې پښتنو خپله مخه رڼا کړېده او خپلې بدبختۍ توري تيارې يې پرې ورکې کړيدي.

په دې رڼا کې دومره تودوالی او حرارت و چې زمونږ په ګوګل کې يې سره وينه توده کړه او ډير ژر يې زموږ په حال او استقبال کې تغير او تحول پېښ کړ.

په دې رڼا کې مور د حیات هغه اوبه د توري په خوله کې پيدا کړي چې سکندر په تورتم کې لټولې. کله چې مور له دغې تيارې رڼا ته راووتو او د پښتو نخوا د غرو په څوکو باندې د سعادت وړانګې او پلوشې وڅرکيدې زموږ په زړو کې د حیات مينه، د وطن محبت، د مليت احساس، د علم او ترقي شوق او د ژوندانه ټول صفات او خوهشات پيدا شوه، د وطن ښايسته غرونو او شنو ناوونو، ډکو سيندونو او ګڼو ځنګلو زموږ په زړه کې وطني عشق پيدا کړ، مور په همدغه رڼا کې خپل ځان وپېژانده او په ځان مو وپسا پيدا شوه چې ملي غرور او افتخار هم ورسره تړلی دی.

مونږ په دې وپوهيدو چې د دنيا طوفانونه هيڅکله مونږ دنړۍ له مخې نشي ورکولی. او نه دغه راز لري او توري وريځې زموږ د سعادت درنا مخه نيولی شي.

هوا مور حق لرو چې پخپل قوي او متين موجوديت ونازيرو او ووايو چې مور هغه خس او خاشاک نه يو چې د حوادثو سيلۍ مو تيت په ترک کړي ځکه چې مور پخپله پښتو او پښتونواله دهر راز مشکلاتو مقابله کولی شو، او د پښتنو په اصطلاح اسمان ته تيره غورزو او سرورته نيسو.

مور هغه ښاغلي پښتانه يو چې ځان راته ډير لوی او ستر ښکاري او دخپلې سيمې درنښت خپل ملي افتخار، د پښتونولۍ ننگ او ناموس د تيرو پښتنو ښه نوم په داسې ډول ساتو لکه چې يو ډير پاک او له مينې ډک مين دخپل مقدس عشق احترام او حرمت ساتي.

مور ته دخپل پلار نيکه توره محبوبه ښکاري او هميشه يې لوروالی او ځليده غواړو، تر څو چې له خړ اسمانه تندر او رلي اوري او انسان دخپل او پردي تمیز کولی شي د پښتون توره به لکه يديضا په دنيا کې ځليري او ټول پښتانه به د توري په رڼا کې ژوند کوي.

مور خپل ځان او خپله خپلواکي، خپل پښتني موجوديت ارومرو ساتو او له سروماله ورباندې تير پيرو، مگر بايد په دې پوه شو چې مور دا په څه شان ساتلی شو؟ ددې پوښتنې په ځواب کې څه شی چې زما په نظر کې ډير مهم معلوميري هغه زمورملي تربيه پښتني خوبونه او پښتونواله ده ترڅو چې مور پښتانه يو او پښتونولي لرو زموږ د خپلواکۍ اولورتيا جنډه به ارومرو پورته وي او په ازاده هوا کې به دازادۍ په ورمه رپيري، هوا دا رښتيا او کټ مټ حقيقت دی ترڅو چې ديوه قام په نفسي کيفيت او حال کې تغير پېښ نشي د هغوی په حال کې خدای هم تغير نه پښوي، ترڅو څوک پخپله ځان څاه ته ونه غورزوي لوی څښتن يې دذلت او انحطاط په کنډو کپرو کې نه اچوي زموږ ملي او پښتني روح په دومره لوړه او هسکه فضا کې گزري چې که مور يې پخپله رابښکته نکړو دهیچا دلیندې غشی نه ور رسيري اونه دچاله تاثير لاندې راځي. وروسته تردې چې زه دځان په ساتلو کې پښتني اخلاقوته په اوله درجه اهميت قايليرم نو بيا علم اودنن ورځې مختلف فنون، ثروت اوبډايي او ځينې نور شيان هم ضروري ګڼم، که مور علم او بصيرت نلرو خلک موپه سحر او چل ترخپلې اغيزې لاندې راولي او لوبې راباندې کوي، که مور شته او ثروت نلرو زما نه مو وری کوي او د نورو دام ودانې ته مور ايتيوي، که مور فن او تخنيک نلرو پخپل لاس ځان اورته غورزو او له ځان سره دښمني کوو، نن خلک دحربي فنونو په قوت داسمان له ورځو اولرو کاراخلي او پخپلو دښمنانو باندې تندراورلي وروي، نن خلک دصفت او حکمت په مرسته هغه هوا چې د حیات مهم عنصر دی دمرګ اله ګرزوي او ددښمن په حق کې ورځني د زهروکار اخلي. که څوک غواړي چې په دې عصر کې خپل ځان او خپله خپلواکي وساتي هغه بايد دومره کامل انسان وي چې خپل هرڅه يې پخپل لاس کې وي او د خپل هر مرض علاج وکړی شي، پدې وخت کې که نور هيڅ نه وي



خلک دیوه قام دلاندي کولولپاره بعضي داسې مکروبونه دهغوی په وجود کې انجکش کوي چې ډیر ژر یې ملي وینه فاسدوي او روح یې وژني. نوبرسیره په نورو خبرو نن د ازادۍ ساتلو لپاره ډاکټري هم لازمه ده.

نن ځینې کسان دنورو داسارت لپاره خپل ځانونه بنایسته کوي او پخپل بنکلیتوب ور ځنې زړه وري نوسری باید هیڅکله لکه بلبل دچاپه بنایسته گلانو زړه بای نلي او په پردي باغ کې اسیر نشي بلکه خپل ځان، خپل ملیت، خپل دودونه خپله ناسته ولاړه له هرچا ځنې ښه وکني اوخود ي ولري. ترڅو چې یوملت خپلې ټولې نیمکرتیاوې پوره نکړي او خپل ځان د بل له احتيا جه ونه ژغوري هغه په دنیا کې پوره او حقيقي ژوندون نشي کولی او په هرراز چې وي د نورو تر تاثیر لاندې راځي.

سری باید دې ټکي ته ښه متوجه شي چې انسان چې هرڅومره مدني شوی او مدنیت ته ورنزدې شوی دی هماغومره یې ډار او ویره ورکه شوې او نور ژوندي او زیروح شیان یې خپل لاس لاندې کړي دي او له خپلې اغیزې لاندې یې راوستلي یعنی انسان دمدنیت په مرسته په وحشت باندې غالب شوی اوقوت یې موندلی لکه چې اوس هم ددنیا متمدن قومونه په وحشیانو اونیم وحشیانو باندې حکومت او حکمراني کوي نو که څوک غواړي چې دنن ورځې د مدني اقوامو تر تاثیر لاندې رانشي باید ارومرو په مدني سیرکې ځان ورسره برابر کړي او تمدن ته په سپکه سترگه ونه گوري.

په دنیا کې صلح یوطبعي قانون دی او لوی څښتن هم مونږ پوه کړي یو چې دا مخکه د صالحانو میراث دی او صالحان به ورباندې تسلط لري، دلته غرض هغه صلاحیت دی چې دمخکې دمخ حکمراني پرې کيږي چې دصلاحیت داسلام په ابتدا کې په عربو کې پیدا شوی او زمور پښتنو په ملیت اوپښتنولۍ کې اغزل شوی دی.

مور باید دصلاحیت هیڅکله له لاسه ونه باسو، او ورباندې ټینګ اوسو، ددې صلاحیت لمړی ښه داده چې مور په حق او حقیقت ټینګ ولاړیو او ملگرتیا به یې کوو، هیڅکله به موزره ته خوف او ویره لارنلري او دضرورته په وخت کې به وینې تویول راته هیڅ ښکاري اوله مرکه به نه ویريرو، بلکه دخپلې اسلامي او ملي لورتیا دساتلو دپاره مرکه، ابدي ژوندون اوخپل ساعات بولو او ددنیا د هر راز سختیو اومشکلاتو په مقابل کې به لکه دخپل وطن لوراوهسک غرونه په هر میدان سر لوری ولاړیو، عزم او اقدام به مو ډیر ټینګ اوکلک وي.

ایثار اوقرباني به ډیرلوی افتخار گڼو، اتفاق او اتحاد به مو هیڅ شی نشي خرابولی، پخپل مینځکې به یوله بله مینه او محبت، پیروینه او رواداري لرو او دخپل مقدس دین او گران وطن د دښمنانو په مقابل کې به دستخو زرو خاوند یو، دلوی څښتن په ضعیفو مخلوقاتو باندې به زړه سوی لرو، عدل او انصاف به راته له هر شي ښه ښکاري، د بې ننګۍ ژوندون به په هیڅ شان نه قبلوو او دخپل مقدس اویاک مقصد لپاره به له سراو ماله تیريرو، خپل ځان او اولاد به د خدای درضا لپاره قربانوو او بې له خدایه به بل هیچاته سر نه ټیټوو، دا ځکه چې دخدای له بندګي سره بله بندګي نه کيږي او نه خدای پاک په دې باندې راضي کيږي چې دده بنده دبل چابندګي وکړي.

هو! مومن اومسلمان باید ارومرو حر او ازاد وي اوپښتون باید تل ازاد اومستقل وي نو تل دې وي زمور ازادي اوخپلواکي اوهمیشه دې وي پښتواوپښتنواله.

## خوږ ژوند

غر په غره نه ورځي. اوسړی په سړي ورځي دهمدغه تک له کبله چې وگړي يې يو له بله لري سړي ته دنورو ژوندون څه ناڅه څرگنديږي او راز راز وگړي ويني.

يوه ورځ زه يوداسې سړي کره پيښ شوم چې پوله اوپټي يې هيڅ نه درلوده او په کور کې يې دمېرک لکي هم نه سپيره کيده.

ده خپلې شپې او ورځې په لو او لور تيرولې او دکاله ټول خرڅوړی يې دومره نه و چې ديوه بډای اوښته من سړي دغاړې کالي شي.

پدې کاله کې بې له سپورمۍ بله ډيوه نه وه او نه چابې له خپل لاس او مړونده بلې سرويردي درلوده.

دې سړي په دغه ورځ برسیره پدې چې خپل زوی (کتوری) ته يوه سدری او يوه سره خولی راوړې وه کورته يې هم څه غوښه اخیستې وه کتوري چې وروسته له ډيرو وختونو نوې نزی خولی موندلې او نوې سدرې يې اغوستې ده له هلکانو سره په کوڅوکې منډې وهي کله چې کاله ته راشي او دغوښو کتو په نغري باندې وويني په منډه بيرته ځي او په نورو هلکانو زيری کوي چې مور نن غوښه پخ کړيده.

هنوئ که څه هم په دغه ورځ لا څه ډيرې ورځې يې غوښه په سترگو نه ده ليدلې خودپښتنو زامن دي دا ورته ښه نه ښکاري چې ددوئ له کاله نه په بل کور کې ښه څه پاخه شوي وي اونه دا زغملی شي چې دوئ دې له چانه ښکته اوټيت وي.

نو هر يوه به چا يو څه اوچابل څه ښودل اوخپل نکولی به يې ستايه، چابه ويلې چې مور لړمون پوخ کړی و چابه ويلې چې مور نن چرگ باندې کړيدی دا خبرې دوئ پداسې خوند کولې لکه چې لگياوي او خوري يې، نه خدايروبه خورلوکې يې دومره خوند نشته لکه دوئ يې چې له نوم اخستلو خوند اخلي.

يوازې کتوری له هلکانو سره داخوري خبرې نه کوي موريې هم له ښځو سره ناسته ده اووايي: لاره شم چې دغوښو کتو مې ونه سوزي. غوښه خو نه سوزي، ځکه چې کتو ترخولې له اوبو ډکه ده هغه ترسبا هم نه وچيري خودا غواړي چې نورې ښځې خبرې کړي، دکتوري پلار چې خپل کلالی ځوی په ښو کاليوکې ويني، من من غوښې اخلي او په کاليوکې نه ځاييري خوله بلې خوا چې دخپلې ښځې زاړه ټيکری او شکيدلي کميس ته گوري سوراو تور ټول يې په زړه کې گرزې خو چې هرڅومره خپلې سترگې يوه خوا بله خوا غړوي داسې څوک نه وينې چې دده زړه پرې ورشي اوڅه پورترې وغواړي.

سره لدې چې پدې کاله کې هيڅ نه و خو خوښي او د ژوندانه خوند پکې زښت ډير و اوله بډايانو ځنې ددوئ ژوند ډير خوړ و ځکه چې دشتمنو اوبډايانو زرونه تل هغه څه غواړي چې هيڅکله يې لاس نه ورسيري.

هوا! ددوئ خوښي او زړه ښه والی دومره وړيا نه وي چې په دومره وړو وړو خبرولاس ته راشي، ددوئ سترگې په ټوله نړی هم نه مړيري دلويو اوښتمنو کورو لاسه چې وروته هم ډير خوندور څيزونه بيخونده شوي وي او وربښمينې ټوټې ورته لکه بيستي داسې ښکاري، ددوئ نړۍ وريچې که هرڅومره غوړې او غوښې پکې ډيري وي دنورو سورسک او شنو سبو يا شرومبوته په خوند کې نه رسيري، نه پوهيږم چې داوولې؟ نوښه ده که ښه څيزونه دنوروپه مخکې ايښي وي خوند خو ددوئ په برخه رسيدلی دی او خوښي هم ددوئ په کاله کې ده.

نه يوازې دا نه، روغتيا او جوړوالی هم دوئ ته ورکړ شوی دی، دوئ هيڅکله لکه بډايان په لواړو وربجو اوکلکو غوښو نه نس خوري کيږي او نه هغومره ژرژر ناروغتيا ورته پيښيري، دوئ بې تروو څيزونو، ښايسته ډيره ډوډۍ خورلی شي



اوڪه نورخه نه وي دغرو پرگي، نانگه اوموناني، شني او داسي نور.....هم خورلي شي حڪه چي دوي لادپستو  
اوخوندورو خيزونو خوند نه دي ليدلي.  
نه نه ليدلي يي دي خو په همدغو خيني ونوكي لکه چي رحمان بابا وايي:

پتکانو لره خداي په اورکي ورکړ  
هغه عيش چي يي بلبلې په گلزار کا  
خرقه پوشوپه خرقه کي دي موندلي  
هغه حظ چي په دنياکي دنيا دار کا

## پای

**Get more e-books from [www.ketabton.com](http://www.ketabton.com)  
Ketabton.com: The Digital Library**